



# VERAPOLY

## ARCHDIOCESAN GAZETTE

### വരാപ്പുഴ അതിരൂപതാ ഗസറ്റ്

VOL. XXXXVI/FK-53

2013 AUGUST 25

No. 12

#### PASTORAL LETTER

#### വല്ലാർപാടം തീർത്ഥാടനം

യേശുവിൽ പ്രിയ സഹോദരവൈദികരേ,  
സന്യാസ സഹോദരന്മാരേ, സഹോദരിമാരേ, വത്സലമക്കളേ,

2013 സെപ്തംബർ 8-ാം തീയതി ഞായറാഴ്ച പരിശുദ്ധ കന്യക മറിയത്തിന്റെ ജനനതിരുനാൾ ദിനത്തിൽ തന്നെ നാം ഈ വർഷം വല്ലാർപാടം തീർത്ഥാടനം നടത്തുകയാണ്. നമുക്കായി കരുതലോടെ ഉണർന്നിരിക്കുന്ന ദൈവസാന്നിധ്യത്തിന്റെ സജീവ അടയാളമാണ് പരിശുദ്ധ വല്ലാർപാടത്തമ്മ. ഈ അമ്മയുടെ സാമീപ്യം എപ്പോഴും നമുക്ക് അനുഗ്രഹമാണ്. ഈ തിരുസന്നിധിയിലേക്കുള്ള യാത്രയാണ് നാം നടത്തുന്ന മറിയൻ തീർത്ഥാടനം. വിശ്വാസവർഷത്തിലെ ഈ തീർത്ഥാടനം നമ്മെ വിശ്വാസത്തിൽ ആഴമുള്ളവരും, ആ വിശ്വാസം ജീവിക്കുന്നവരുമാക്കണം.

ആദ്യ പെന്തക്കോസ്ത അനുഭവത്തിന് ശിഷ്യരെ ഒരുക്കിയത് പരിശുദ്ധ മാതാവാണ്. ഈ ദിവ്യാനുഭവമാണ് ശിഷ്യരെ ക്രിസ്തുവിന്റെ ആത്മാവിൽ വാർത്തെടുത്തത്. സഭ ഒരൊറ്റ കുടുംബമായി മാറിയതും പെന്തക്കോസ്താദിനത്തിലാണ്. അന്ന് പല ഭാഷകളും പല സംസ്കാരങ്ങളും പല രീതികളും സ്നേഹത്തിൽ ഒന്നായി മാറി. നമ്മുടെ

തീർത്ഥാടനം ഒരു പെന്തക്കോസ്താനുഭവമാക്കണം. അവിശ്വാസവും ഭിന്നതകളും വിഭാഗീയ ചിന്തകളും പൂർണ്ണമായും മാറ്റി മറിയത്തോടൊപ്പം എല്ലാവരും ക്രിസ്തുവിൽ ഒന്നായി ഒരു കുടുംബമായി മാറണം. നമുക്ക് സ്നേഹത്തിന്റെ ഭാഷ സംസാരിക്കുന്നവരാകാം. ഫ്രാൻസിസ് പാപ്പ പറയുന്നതുപോലെ ദൈവത്തിന്റെ കരുണയുടെ ആശ്ചര്യങ്ങളായി നമുക്കു നമ്മെത്തന്നെ രൂപാന്തരപ്പെടുത്താം. കരുണയുള്ളവർ ഏതു സാഹചര്യത്തിൽ ആയിരുന്നാലും ഈശോയെ മറ്റുള്ളവർക്കു പകർന്നു കൊടുക്കും. ഈശോയെ വാക്കിലും നോക്കിലും ചലനത്തിലും പേരി നടന്ന മറിയത്തെ ആദ്യത്തെ സക്രാരി എന്ന് ജോൺപോൾ രണ്ടാമൻ പാപ്പ വിളിച്ചത് ഈയർത്ഥത്തിലാണ്. അതുപോലെ, ഈശോയുടെ സക്രാരി എന്ന നിലയിൽ നാം ഓരോരുത്തരും വർത്തിക്കണമെന്നാണ് പരിശുദ്ധ അമ്മ ആഗ്രഹിക്കുന്നത്. വചനം കേട്ട്, വചനാനുസൃതം തീരുമാനമെടുത്ത്, വചനകേന്ദ്രീകൃതമായി ജീവിക്കാൻ ഒരുവനു സാധിക്കുമ്പോൾ ജീവിതം തന്നെ സനാതനമായ തീർത്ഥാടനമായി മാറും. ഈ പരിവർത്തനമാണ് ഈ വിശ്വാസവർഷത്തിൽ നമ്മിൽ സംഭവിക്കേണ്ടത്.

ഇന്ന് ക്രൈസ്തവലോകം നേരിടുന്ന ഏറ്റവും വലിയ വെല്ലുവിളി വിശ്വാസത്തിന്റെ ആന്തരികസത്തയിൽ നിന്ന് സഭാമക്കൾ അകന്നു പോകുന്നു എന്നതാണ്. അവരെ വിശ്വാസത്തിലേക്ക് വീണ്ടും കൊണ്ടുവരുകയും അതിൽ ഉറപ്പിച്ച് നിർത്തുകയും ചെയ്യുക എന്നതാണ് വിശ്വാസവർഷാചരണത്തിലൂടെ സഭ ലക്ഷ്യം വയ്ക്കുന്നത്. വിശ്വാസം നവീകരിച്ചും ആഴപ്പെടുത്തിയും സാക്ഷിജീവിതത്തിലൂടെ യേശുവിനെ പകർന്നുകൊടുക്കാൻ ആഗോളസഭ നീക്കിവെച്ചിരിക്കുന്ന ഈ വർഷത്തിൽ നമ്മുടെ അതിരൂപതാ കുടുംബത്തെ വിശ്വാസ വചനദീപ്തിയിൽ നിറച്ച് ചൈതന്യവത്താക്കാൻ പരിശുദ്ധ മറിയം ഈ തീർത്ഥാടനത്തിലൂടെ നമുക്ക് പ്രചോദനമാകട്ടെ.

2013 സെപ്തംബർ 8-ാം തീയതി ഞായറാഴ്ച ഉച്ചതിരിഞ്ഞ് 3 മണിക്ക് എറണാകുളം സെന്റ് ഫ്രാൻസിസ് അസ്സീസി കത്തീഡ്രലിൽ നിന്നും, 3.30 ന് വൈപ്പിനിൽ ഗോശ്രീ പാലങ്ങൾ ആരംഭിക്കുന്ന വല്ലാർപാടം ജംഗ്ഷനിൽനിന്നും നാം വല്ലാർപാടം തീർത്ഥാടനം ആരംഭിക്കുന്നു. നമ്മുടെ അതിരൂപതയിലെ എല്ലാ വൈദികരും സന്യാസ്തരും അൽമായരും ഒരുമിച്ചുചേർന്ന് ഒരു കുടുംബമെന്നോണം അന്ന് വൈകുന്നേരം 4.30 ന് വല്ലാർപാടം ബസിലിക്ക അങ്കണത്തിൽ

ദിവ്യബലിയർപ്പിക്കുന്നു. ദിവ്യബലിയെ തുടർന്ന് എല്ലാ വൈദികരെയും സന്യാസ്തരെയും, വിശ്വാസിസമൂഹത്തെയും പരിശുദ്ധ വല്ലാർപാടത്തമ്മയ്ക്ക് അടിമ സമർപ്പണം ചെയ്ത് പ്രത്യേകം പ്രാർത്ഥിക്കുന്നു.

വല്ലാർപാടം തീർത്ഥാടനത്തിന് അതിരൂപതാംഗങ്ങളായ നമുക്കെല്ലാവർക്കും പങ്കെടുക്കാൻ സൗകര്യം ലഭിക്കത്തക്കവിധം, അന്ന് ഉച്ചതിരിഞ്ഞ് നമ്മുടെ ദേവാലയങ്ങളിൽ തിരുകർമ്മങ്ങളൊന്നും നടത്താൻ പാടില്ലാത്തതാകുന്നു. കുടുംബയോഗങ്ങളും കുടുംബ യൂണിറ്റ് വാർഷികങ്ങളും മറ്റുപരിപാടികളും മാറ്റി വയ്ക്കുകയും എല്ലാവർക്കും വല്ലാർപാടം തീർത്ഥാടനത്തിൽ സകുടുംബം പങ്കുചേരാൻ അവസരമൊരുക്കുകയും ചെയ്യണം. എല്ലാ ഇടവകകളിൽനിന്നും സ്ഥാപനങ്ങളിൽ നിന്നും, വിശ്വാസികൾ വല്ലാർപാടം തീർത്ഥാടനത്തിൽ പങ്കുചേർന്ന് പ്രാർത്ഥിക്കണം.

വിശ്വാസവർഷത്തിന്റെ ഭാഗമായി സമ്പൂർണ്ണനവീകരണം ലക്ഷ്യമാക്കി 2013 സെപ്തംബർ 13 വെള്ളിയാഴ്ച മുതൽ 17 ചൊവ്വാഴ്ചവരെ വല്ലാർപാടത്തമ്മയുടെ ബസിലിക്കാ അങ്കണത്തിൽവെച്ച് എല്ലാ ദിവസവും രാവിലെ 9 മണി മുതൽ വൈകിട്ട് 4 മണിവരെ, ഈ വർഷത്തെ വല്ലാർപാടം ബൈബിൾ കൺവെൻഷൻ നടത്തുന്ന കാര്യവും നിങ്ങളെ ഞാൻ സന്തോഷപൂർവ്വം അറിയിക്കുന്നു. “സ്നേഹത്തിലൂടെ പ്രവർത്തനനിരതമായ വിശ്വാസം” (ഗലാത്തിയ 5:6) എന്നതാണ് ബൈബിൾ കൺവെൻഷന്റെ ആപ്തവാക്യം. വരാപ്പുഴ അതിരൂപതാ കരിസ്മാറ്റിക് നവീകരണ പ്രസ്ഥാനത്തിന്റെ നേതൃത്വത്തിലാണ് ബൈബിൾ കൺവെൻഷൻ സംഘടിപ്പിക്കുന്നത്. അട്ടപ്പാടി, സെഹിയോൻ ധ്യാന കേന്ദ്രത്തിലെ ധ്യാനഗുരുക്കളായ ബഹുമാനപ്പെട്ട സേവ്യർ ഖാൻ വട്ടായിൽ അച്ചനും സാംസൺ മണ്ണൂർ അച്ചനുമായിരിക്കും ബൈബിൾ കൺവെൻഷൻ നയിക്കുന്നത്. സാധിക്കുന്ന എല്ലാവരും ഈ ബൈബിൾ കൺവെൻഷനിൽ പങ്കെടുത്ത് ആത്മീയ അനുഗ്രഹം പ്രാപിക്കണമെന്ന് സ്നേഹപൂർവ്വം നിങ്ങളെ ഞാൻ ഓർമ്മിപ്പിക്കുന്നു.

ഒക്ടോബർ മാസം ജപമാലഭക്തിക്കുവേണ്ടി സാർവ്വത്രിക സഭ സവിശേഷമാംവിധം മാറ്റിവെച്ചിരിക്കുന്ന മാസമാണല്ലോ. പരിശുദ്ധ അമ്മയുടെ സ്തുതിക്കായി നമ്മുടെ ദേവാലയങ്ങളിലും, സന്യാസ ഭവനങ്ങളിലും, മറ്റുസ്ഥാപനങ്ങളിലും, കുടുംബങ്ങളിലും ഭക്തിപൂർവ്വം ജപമാല അർപ്പിച്ച് പ്രാർത്ഥിക്കുന്ന പാരമ്പര്യം മുടക്കം കൂടാതെ നാം ആചരിക്കണമെന്നുകൂടി ഈ അവസരത്തിൽ ഓർമ്മിപ്പിക്കുകയാണ്.

പരിശുദ്ധ മറിയം എലിസബത്തിനെ സന്ദർശിച്ച വേളയിൽ അവൾ മറിയത്തോട് പ്രഘോഷിച്ചതുപോലെ (ലൂക്കാ 1:45) വിശ്വസിച്ചതിലൂടെ ഭാഗ്യവതിയായിത്തീർന്ന പരിശുദ്ധ കന്യക മറിയം നമ്മുടെ ഇരുൾനിറഞ്ഞ കാലഘട്ടത്തിൽ വെളിച്ചം വിതരട്ടെ. ദൈവത്തിലേക്ക് ലോകം മുഴുവൻ തിരിയാൻ അമ്മയുടെ മധ്യസ്ഥം നമുക്ക് തേടാം.

പരിശുദ്ധ കന്യകാമറിയത്തിന്റെ ജനനതിരുനാളിന്റെ എല്ലാവിധ അനുഗ്രഹങ്ങളും നേർന്നുകൊണ്ട് എനിക്ക് നിങ്ങളോടുള്ള പൈതൃക സ്നേഹത്തിന്റെ അടയാളമായി പിതാവിന്റെയും പുത്രന്റെയും പരിശുദ്ധാത്മാവിന്റെയും നാമത്തിൽ നിങ്ങളെ ആശീർവദിക്കുന്നു.

എറണാകുളത്ത് നമ്മുടെ അതിമെത്രാസനമന്ദിരത്തിൽ നിന്ന്,

എറണാകുളം  
15.08.2013

✠ **ഫ്രാൻസിസ് കല്ലറക്കൽ**  
വരാപ്പുഴ അതിരൂപത മെത്രാപ്പോലീത്ത

---

N.B.: ഈ ഇടയലേഖനം 2013 സെപ്തംബർ 1-ാം തീയതി ഞായറാഴ്ച ദിവ്യബലി മദ്ധ്യേ വായിക്കേണ്ടതാണ്.